

Il-persuni b'diżabilità – storja, sterjotipi u stigma

(l-ewwel parti)



Dr Vickie Gauci

Lecturer
Department of Disability Studies

Il-mod li bih inħarsu lejn il-persuni b'diżabilità nbidel matul is-snin skont l-avvenimenti storiċi li kienu qegħdin isehħu fid-dinja. Len Barton, attivista b'diżabilità u akkademiku fl-istudji tad-diżabilità qal hekk, "il-mod kif inħarsu u niddefinixxu d-diżabilità huwa fundamentali, għaliex is-suppożizzjonijiet li fuqhom huma bbażati dawn l-istess definizzjonijiet jistgħu ikunu offensivi u jistgħu joħolqu sterjotipi u stigma." Izda għalfejn għandna bżonn inħarsu lura lejn l-istorja? Jeħtieġ niffukaw fuq l-istorja sabiex nifhmu kif kienet mgħixa l-esperjenza tad-diżabilità fis-soċjetajiet taż-żminijiet ta' qabilna u sabiex nifhmu minn fejn ġew ċerti sterjotipi fuq id-diżabilità fiż-żminijiet tagħna. Fuq kollox, huwa importanti li nifhmu dawn l-affarijiet sabiex ikollna l-argumenti li bihom nistgħu niġġieldu għall-politika ta' bidla fl-istrutturi tal-lum.

Jekk nibdew mill-preistorja sa qabel il-Medjuevu, naraw li l-persuni b'diżabilità minn dejjem kienu kkunsidrati bħala 'differenti'. Kienu jarawhom bħala konsegwenza tad-dnub, li jgħibu s-saħta fuq il-familja u n-nies kienet tibza' minnhom. Għalhekk kienu jaħbuhom u jwarrbuhom. Din l-istigma wasslet biex generazzjonijiet shaħ ta' persuni b'diżabilità ġew emarginati mis-soċjetà.

Fost il-Griegi, il-morda kienu kkunsidrati inferjuri, u Plato kien jirrakkomanda li trabi li jitwiieldu b'xi deformità jgħu mwarrba f'xi post mhux magħruf. Min-naħa l-oħra, id-duttrina kristjana tal-bidu kienet introduċiet il-fehma li l-mard la hu diżgrazzja u lanqas kastig għal xi dnub, izda, għall-kuntrarju, kien mezz ta' purifikazzjoni u grazzja.

Ġrajiet storiċi bħar-Rivoluzzjoni Industrijali ħarġu lill-persuni b'diżabilità fil-beraħ. Sakemm huma kienu jgħixu fl-irziezet fil-kampanja mal-familji tagħhom huma kienu b'xi mod protetti (jew le) fl-isfera privata. Izda meta n-nies bdew imorru jgħixu fl-ibliet biex ikunu eqreb tal-fabbriki li setgħu jagħtuhom xogħol, bdew il-problemi għal kull min kellu xi diżabilità. L-idea li d-diżabilità kienet piż għas-soċjetà bdiet minn hawn; mill-fatt li dawn il-fabbriki kienu jeħtieġu nies ta' ċerta saħħa u stamina biex jaħdmu fihom – saħħa li l-persuni b'diżabilità ma kellhomx.

Kejl u normi godda

Għaldaqstant kellu jinħoloq kejl jew norma li biha setgħu jagħzlu dawk li kienu tajbin biex jaħdmu minn dawk li ma kinux. Id-diżabilità eskudiet hafna nies mix-xogħol, bir-riżultat li dawn spicċaw fit-toroq, jittallbu għall-għixien tagħhom. Id-diżabilità u l-faqar saru jfissru l-istess haġa.

Professjonisti mediċi hađu

fuqhom ir-rwol li jeżaminaw lil din il-kategorija ta' nies biex jaraw min kien kapaċi għax-xogħol u min le. Jekk dawn in-nies ma setgħux jgħu mfejqa allura kienu jgħu kkunsidrati li ma kienu kapaċi jikkontribwixxu xejn lis-soċjetà.

Il-problema kienet tinstab fl-individwu. Id-diżabilità, in-nuqqas fiżiku jew mentali, kien l-uniku kejl, l-unika karatteristika tal-persuna. Is-soluzzjoni biex jitneħħew dawn it-tallaba kollha mit-toroq, kienet li jinħolqu istituzzjonijiet kbar li fihom setgħu jissakkru dawk kollha li għal raġuni jew oħra ma setgħux jaħdmu.

Fis-seklu sittax, sfortunatament, mexxejja nsara bħal Luteru u Kalvinu kienu xerrdu t-twemmin li nies b'diżabilità, speċjalment dawk b'diżabilità intellettuali jew mentali, kienu posseduti minn spirti ħżiena. Allura hafna minn dawn in-nies kienu jgħu maħqura u msawta biex jitneħħew minnhom dawn l-ispirti.

Il-pornografija tad-diżabilità

Mill-1840 sal-1940, kienu wkoll popolari *freak shows* fejn kienu jgħu esibiti nies b'deformitajiet varji, nani, ġganti, Siamese twins, u oħrajn, bħala għogbijiet għad-divertiment tal-bqija tas-soċjetà. Bl-istandards tal-lum dawn is-shows narawhom bħala sfruttament krudili ta' persuni umani – il-pornografija tad-diżabilità. Izda minkejja dan, għal mitt sena shaħ dawn ix-shows kienu aċċettati bħala wieħed mid-divertimenti l-aktar popolari fl-Amerika u f'hafna pajjiżi oħra.

Wieħed mill-istoriċi soċjali, Robert Bogdan, jgħid li dawn il-freaks ma kinux jitwiieldu hekk, izda kienu jgħu magħmula hekk mid-dinja tad-divertiment ta' dak iż-żmien. U, għax ma kinux isibu xogħol ieħor, hafna drabi dawn l-hekk imsejha *freaks* kienu jagħtu l-kunsens tagħhom biex jgħu esibiti b'dan il-mod. Fil-fatt hafna minn



dawn il-kurżitajiet umani sabu fama u fortuna, sakemm il-professjoni medika ma sabitx ruħha fuq nett fil-ġerarkija tas-soċjetà u bidlithom minn oġġetti tal-għaġeb għal xempji ta' mard u patologiji varji.

Is-Seklu dsatax imbagħad kien karatterizzat mill-istituzzjonijiet li nħolqu għal kull forma ta' mard u mill-interventi li kienu jsiru fuq dawk li kienu joqogħdu go fihom. F'dan is-seklu sar famuż il-mudell mediku tad-diżabilità, fejn il-persuna b'diżabilità kienet tiġi meqjusa biss mid-dijanosi, mill-kategorija ta' mard, li kienet tingħata lilha mit-tobba. Matul dan iż-żmien, dawk li kienu jemmu u jsostnu d-Darwinizmu soċjali, bdew joħduha kontra l-fatt li l-Gvern jagħti xi forma ta' għajjuna finanzjarja lill-fqar u dawk b'diżabilità. Huma kienu jsostnu li l-pajjiż ma kellux jibqa' jipproteġi u jippreserva lil dawk hekk imsejha minnhom 'mhux b'saħħithom' għax hekk il-proċess naturali li fih in-natura kienet weħidha teliminahom u ssalva biss lil dawk li kienu l-aqwa u l-aħjar biex ikomplu joħolqu generazzjonijiet b'saħħithom, kien qed jiġi mfixkel.

Għalhekk kienu bdew metodi ta' sterilizzazzjoni furzata tan-nies li kienu jinstabu fl-istituzzjonijiet u wkoll ma kinux iħalluhom la jizzewġu u inqas u inqas li jkollhom tfal. Dan kollu biex isalvaw biss dawk li kienu l-iktar b'saħħithom... *the survival of the fittest*. Il-fatt li kienu jkunu segregati f'istituzzjonijiet kienet tagħmilha iżjed faċli biex nies bħal dawn isiru vittmi ta' sperimentazzjoni medika u prattici li jmorru 'l bogħod mill-etika tal-professjoni medika. Dan kollu kien qiegħed bil-mod il-mod jibni s-sisien għall-programmi ta' *eugenics*

fil-Ġermanja nazista, li laħqu l-kulminazzjoni tagħhom bejn 1-1939 u 1945 meta hu maħsub li nqatlu bl-aktar modi barbariċi bejn 200,000 u 275,000 persuni b'diżabilitajiet fiżiċi, intellettuali u mentali.

Kien għalhekk li wara t-tieni gwerra dinjija, fl-10 ta' Dicembru 1948, l-Assemblea Ġenerali tan-Nazzjonijiet Uniti adottat id-Dikjarazzjoni Universali tad-Drittijiet Umani, sabiex dawn l-atroċitajiet ma jerggħu qatt jirrepetu ruħhom.

Sa dawn iż-żminijiet, il-persuni b'diżabilità ma kellhomx vuċi. Kienu jittkellmu għalihom il-ġenituri u l-professjonisti fil-qasam soċjali u dak tas-saħħa. Il-Knisja kienet minn tal-ewwel li tat is-servizzi tagħha għal dawn il-persuni ispirata mill-mudell tal-karità.

U x'kienet ir-reazzjoni tal-persuni b'diżabilità għal dan? Il-fatt li dawn il-persuni kienu segregati f'istituzzjonijiet, skejjel speċjali, u ċentri tar-rijabilitazzjoni apposta, ma sewiex biss biex isahħaħ l-attitudnijiet negattivi tas-soċjetà lejhom, izda għen ukoll biex jibdew jżviluppaw gruppi b'identità tagħhom li iktar 'il quddiem kellhom iwasslu għall-attivizmu politiku fil-qasam tal-persuni b'diżabilità. Min-nofs tal-1900, il-persuni b'diżabilità, l-ewwel fl-Amerka u mbagħad fl-Ingilterra u pajjiżi oħra, ġew ispirati minn gruppi ta' minoranzi oħra biex jibdew jagħmlu huma wkoll pressjoni fuq il-gvernijiet u jsemmgħu lehinom fil-ġlieda għad-drittijiet ċivili tagħhom. Riedu huma wkoll jibdew jgħu stmati ta' ċittadini bħall-bqija tas-soċjetà. Ifforma hekk il-Moviment tal-Persuni b'Diżabilità.

It-tieni parti ta' dan l-artiklu tiber fil-ħarġa li jmiss.